

Tíðindi til føroyingar uttanlanda stuðla av tí føroysku sjómanskirkjuni.

Gadus fingið dóm í Tromsø

Tað kostaði JFK Trolí góðar 700.000 kr., at skiparin á trolaranum Gadus av ósketni ikki brúkti rætta oyðiblaðið at boða norsku myndugleikunum frá, hvussu nógvur fiskur var í lastini, tá Gadus var á veg heim úr Barentshavinum í februar.

Skiparin á Gadus fekk fríggjadagin 30.000 krónur í bót fyri at bróta fráboðanarskylduna í norsku fiskivinnulóggávuni. 30.000 norskar eru 23.800 danskar krónur.

Reiðaríð, JFK Trol í Klaksvík, skal gjalda tveir triðingar av veiðini, Gadus hevði, tá hann varð tikin. Rætturin í Tromsø avgjórði, at fiskurin er verður 900.000 norskar krónur, slakar 713.000 danskar.

Sambært dóminum boðaði Gadus ikki norsku myndugleikunum rætt frá millum annað 112 tonsnum av toski og 17,3 tonsnum av hýsu.

Samanumtikið hevði Gadus góð 140 tons, sum norsku fiskiveiðimyndugleikarnir siga seg einki vita um, tá Gadus ætlaði at sigla heim úr Barentshavinum tann 19. februar í ár.

Sambært ákærvaldinum í Tromsø og Nord-Troms tingrett fiskaði Gadus tey 140 tonsini í fýra dagar, frá 15. til 19. februar. Á rættarfundinum 31. mai játtaði skiparin seg partvís sekan.

Ákærvaldið kravdi tað, sum svarar til 1,1 millión krónur í okkara pengum, fyri fiskin. Men rætturin sigur, at skiparin var óskettin, tá hann tann 19. februar boðaði frá fiskiskapinum seinastu fýra dagarnar.

Harafturat viðgingu bæði skipari og reiðari alt fyri eitt, at boðað varð frá við skeivum oyðiblaði. Føroyskir fiskiveiðimyndugleikar finga rætta talið frá trolaranum. Tí skar rætturin í Tromsø okkurt um ein triðing burtur av kravinum um pengar fyri fiskin.

Kelda: kvf.fo
Antares.fo

21-06-2016 08:13

Sølan av Vørði er góðkend

Íslenski miðbankin, Icelandic FSA, hevur nú góðkent søluna av partabrøvunum hjá Bank Nordik í Vørður Group til Arion Banka í Íslandi.

Eftir er at fáa góðkenning frá kappingareftirlitinum í Íslandi. Bank Nordik væntar ikki, at hendan góðkenning kemur fyrr enn í endanum á juni, og tí verður sølan av Vørður Group ikki endaliga framd fyrr enn í seinnu helvt av 2016, sigur Bank Nordik í tíðindaskrivi.

Avtøkan av bankavirkseminum hjá Bank Nordik í Danmark gongur eftir ætlan, sigur Bank Nordik somuleiðis í tíðindaskrivi.

Sum áður fráboðað væntar Bank Nordik, at vinningsbýtið í samtakinum verður betrað við ikki minni en 100 milliónum frá søluni av Vørður Group og við 200 milliónum krónum í avtøkuni av virkseminum í Danmark.

Samanlagt væntar bankin sostatt at flyta eitt vinningsbýti á tilsamans 300 milliónir krónur frá avtøkuni av virkseminum í Grønlandi og Danmark, sigur bankin í tíðindaskrivi.

Dimma.fo

21-06-2016 10:40

Hekla er klár at goysa hvørja løtu

Íslenskur jarðfrøðiprofessari ávarar staðiliga fólk ímóti at ferðast til gosfjallið Hekla á Suðurlandinum, tí hon kann fara at goysa hvørja løtu

Hekla goysti umleið tíggujúna hvørt ár frá 1970 til 2000, men seinastu 16 árinu hefur hon verið kvírr. Nú er líkt til, at størsta gosfjallið í Íslandi aftur kann fara at gera um seg.

Sambært íslenska jarðfrøðinginum, Páll Einarsson professara, vísa kanningar, at trústið í Hekla nú er hægri enn tað var, áðrenn tær báðar seinastu ferðirnar, Hekla goysti. Tað skrivar Vísir. Hetta merkir, at Hekla kann fara at goysa, nær tað skal vera, uttan stórvegis ávaring frammanundan.

- Hekla er eitt vandamikið gosfjall. Vit kunnu gerast vitni til eina stóra vanlukku, tá ið næsta útbrotið kemur, um vit ikki eru varin, sigur Páll Einarsson.

Ísland hefur stóra framgongd á ferðafólkaøkinum, og ferðafólk í hópatali eru á Heklu hvønn dag.

Harafturat flúgvu dagliga eini 20-30 flogfjør yvir Heklu full við ferðafólki.

- Hetta er ein vandamikil tíð, sum vit mugu taka í fullum álvara. Hekla er klár – nær tað skal vera, sigur Páll Einarsson, jarðfrøðiprofessari á Háskóla Íslands.

Dimma.fo

21-06-2016 11:24

Oslo Børs dyrgir við Bakkafrost

- Eru kanska fleiri føroysk feløg, sum vilja fylgja Bakkafrost til Oslo?

Soleiðis spyr Per Eikrem, samskiftisstjóri hjá Oslo Børs, í einari innbjóðing, nú norski

partabrævamarknaðurin kemur á vitjan. Í morgin, mikudagin 22. juni, hefur Oslo Børs bjóðað føroyskum vinnulívi til eitt seminar um, hvussu feløg kunnu gagnnýta kapitalmarknaðirnir til vøkstur og menning.

Bakkafrost er nú vorðið nummar 16 á listanum yvir tey feløg, sum klára seg best á partabrævamarknaðinum í Oslo við einum marknaðarvirði á 14,9 milliardir krónur. Og tað er Bakkafrost, sum Oslo Børs dyrgir við, nú teir eru í Føroyum og royna. Tí Bakkafrost er vorðið eitt væl umtókt partabræv og hefur havt ógvuliga góð ár á Oslo Børs.

- Síðan Bakkafrost varð skrásett á Oslo Børs í 2010, hefur føroyska felagið klatrað inn á listan yvir tey størstu feløgini á partabrævamarknaðinum Marknaðarvirðið er vaksið við 780 prosentum, úr 1,7 til 14,8 milliardir krónur. Samstundis hefur felagið goldið út 1,4 milliardir krónur í vinningsbýti til sínar parteigarar. Harvið hefur felagið skapað 14,5 milliardir krónur fyri sínar parteigarar, sigur Oslo Børs. Oslo Børs er heimsins størsti partabrævamarknaður fyri føði úr sjónum.

Dimma.fo

21-06-2016 15:14

Heimsins fyrstu studentar í tilfeingi fáa prógv í Vestmanna

Føroysk skúlasøga verður skrivað hósdeginn, tá ið Jákup Andreasen skúlastjóri fer at handa

tilfeingisstudentunum í Fiskivinnuskúlanum prógv

- Hon er ein føroysk uppfinning, sum ikki finst aðrastaðni. Tískil er nýggja breytin ein spennandi roynd at skipa eina gymnasiala útbúgving, sum er málrættað til føroyska samfelagið, men sum eisini kann nýtast í altjóða høpi.

Soleiðis sigur Jákup Andreasen, skúlastjóri á Fiskivinnuskúlanum.

Teir 19 næmingarnir, sum nú fáa prógv á Fiskivinnuskúlanum, eru tey fyrstu, sum taka prógv á tilfeingisbreytini. Sostatt skriva tey føroyska skúlasøgu í Vestmanna hósdeginn 23. juni kl. 14.

Tilfeingisbreytin varð sett í verk í sambandi við nýggju gymnasialu breytaskipanina í 2013.

- Nýggja tilfeingisbreytin er grundað á tey føroysku náttúruvirðini, sum gevur teimum ungu eina føroyska barlast, áðrenn tey fara at lesa víðari. Vónandi fara fleiri teirra at velja hægri útbúgvingar, sum brúk er fyri í Føroyum, so vit kunnu fáa meira burturúr tí føroyska náttúruutilfeinginum, sigur Jákup Andreasen skúlastjóri.

Á tilfeingisbreytini eru tvær spildurnýggjar lærugreindir. Tann fyrri er tilfeingisfrøði á B-stigi, sum skal geva næmingunum grundleggjandi vitan um tey ymsu sløgini av livandi verum í føroysku náttúruni, og tann samfelagsliga týðningin, tey hava. Næmingarnir skulu eisini duga at meta um, hvussu vit gagnnýta okkara náttúruutilfeingi burðardygt, og hvussu vit bøta um gagnnýtluna í framtíðini, so vit fáa fleiri nýggj arbeiðspláss í Føroyum.

Hin nýggja lærugreinin er tilfeingi á A-stigi, har næmingarnir hava skrivað triggjar verkætlanir triðja skúlaárið. Verkætlanir kunnu skrivast innan hesi øki: Náttúruilfeingi, aling, landbúnað, fiskiskap og veiðu, framleiðslu og náttúrunýtslu.

Royndin at skipa eina gymnasia breyt eftir føroyskum leisti hevur eydnast væl, og næmingarnir halda seg hava fingið væl burtur úr, sigur Jákup Andreassen, skúlastjóri.

Dimma.fo

21-06-2016 16:03

David Cameron: Tað vendist ikki aftur

Hóttandi meiningakanningar fingur í dag bretska forsætisráðharran at heita á bretar um at velja ES, tí tað er eingin vegur aftur, um fólkikið sigur "leave"

"Should the United Kingdom remain a member of the European Union or leave the European Union?"

- Skal Stóra Bretland verða limir í Evropasamveldinum ella fara úr Evropasamveldinum. Soleiðis ljóðar spurningurin, sum bretar skulu svara á fólkakvøðu um tveir dagar.

Seinastu meiningakanningarnar hava verið ógvuliga javnar, men tær hava givið teimum, ið vilja úr ES, ein lítlan fyrimun. Hetta hevur skapt ørkymlan og órógv hjá teimum, ið óttast fyri framtíðini – bæði hjá Bretlandi og ES.

Í dag, bara tveir dagar fyri fólkakvøðuna, fór bretska forsetismálaráðharrin David Cameron so útum hurðina í Downing Street nummar 10, har hann inniliga heitti á bretska fólkikið um ikki at kvetta hondina av Evropa, tí at tað vendist ikki aftur, um úrslitið peikar á "Leave".

- Eg veit, at Evropa er ikki fullkomið, segði hann og legði afturat, at hann skilti vónbrotið og hevði kent tað sjálvur. Men hann eggjaði serliga eldru veljarunum at hugsa um "the hopes and dreams of your children and grandchildren", skriva bretskir miðlar.

- Minst til, at tey kunnu ikki broyt ta avgerð, sum vit taka. Um vit atkvøða Bretland úr ES, er tað avgjørt. Tað vendist ikki aftur. Vit fara úr Evropa fyri altíð, og næsta ættarlið má liva við avleiðingunum nógv longri enn restina av okkum, segði David Cameron, forsætismálaráðharrin, sum bað veljararnar um at minnast til, hvussu langt Ongland er komið sum land.

Hann bað inniliga veljaran um - fyri tann einstaka, fyri familuna og fyri framtíðina – at velja "remain". Bretland er tryggari í ES, og saman við sameindum sum Týsklandi og Fraklandi er Bretland betri fyri at vinna á hóttanum, segði bretska forsætismálaráðharrin, sum eisini vísti á, at bretska búskapurin er sterkari saman við ES.

Dimma.fo

21-06-2016 19:57

Aling: Kilenar avmarka framleiðsluna

Útlitini til eina lægri framleiðslu av aldum laks í Kili, høvdu í dag við sær, at kursirnir á alifyritøkunum, sum eru skrásettir á Oslo Børs, hækkaðu. Marine Harvest hækkaði við góðum trimum prosentum og Bakkafrost við sløkum tveimum

Prísurin á aldum laks er í lóttuni so høgur, sum hann ikki hevur verið í fleiri ár. Og roknskaparligu úrslitini eru hareftir.

Eitt dømi um tað er føroyski alirisin, sum í fjør hevði eitt avlop fyri skatt, sum táttaði eina milliard krónur.

Avleiðingin av góðu gongdini er, at virðið á partabrøvunum í alifyritøkum alsamt er økt, eisini hóast virðið á øðrum partabrøvum er fallið. Eitt dømi um tað er dagshandilin í keypskálanum í dag, har indeksið fyri Oslo Børs í dag lækkaði eitt vet, men tað var als ikki galdandi fyri alifyritøkurnar, har partabrævakursurin hækkaði.

Marine Harvest Group hækkaði við 3,2 prosentum, meðan Norway Royal Salmon hækkaði við 6,7 prosentum. Og Bakkafrost hækkaði við 1,93 prosentum, vísa tøluni frá Oslo Børs í dag.

Hegnar.no hevur hugt eftir, hví kursurin á partabrøvum í alifyritøkum er øktur so nógv sum hann er í seinastuni, og niðurstøðan er, at tað er avgerðin hjá kilensku myndugleikunum herða eftirlitið við alingini í landinum, sum sæst aftur.

Kili, sum er næststørsti framleiðari av aldum laks, hevur havt stórar trupulleikar av sjúku seinastu árin. Fyri at bóta um hesi viðurskifti, hava myndugleikarnir gjørt av at økja frástøðuna millum aliringarnar og á tann hátt avmarka vøksturinn í framleiðsluni.

- Kili hevur sett sær fyri at avmarka vøksturinn til í mesta lagi trý prosent um árið, og sjálvt um har er nógv lógarbeiði eftir at gera, er tað eitt stig rættan vegin, sigur Kolbjørn Giskeødegård, sum er greinari hjá Nordea Markets, sambært Hegnar.no við Reuters.

Sambært greinarunum hefur avgerðin hjá kilensku myndugleikunum við sær, íleggjararnir aftur tora at keypa partabrøv í alivinnuni.

- Broytingarnar í Kili hava við sær, at tað ikki er so stórir vandi fyri negativum tíðindum úr Kili, og tað ávirkar prísir positivt, sigur hann.

Dimma.fo

21-06-2016 23:24

Aling: Hægsti prísur síðan 1987

Prísurin á aldum laksu hefur ikki verið so høgur í fleiri ár. Í seinastuni hava alararnir fingið meira enn 60 krónur fyri kilo. Við einum framleiðsluprís, sum er lægri enn 30 krónur gevur tað í lýtuni eitt avlop upp á meira enn 30 krónur fyri kilo

Samansetingin millum vaksandi eftirspurning og ikki so nógv vaksandi framleiðslu ger, at prísurin á laksu nú er so høgur, sum hann ikki hefur verið síðan fyrst í seinni helvt av 80-árunum.

Í lýtuni fáa alararnir góðar 60 krónur fyri kilo av laksu, og havandi í huga, at framleiðslukostnaðurin liggur beint undir 30 krónur kilo merkir tað, at avlopið fyri hvørt framleitt kilo av laksu er góðar 30 krónur. Kanska heilt upp í 33-35 krónur fyri kilo.

Til samanberingar kunnu vit siga, at alararnir í fjør fingi ímillum 40 og 45 krónur fyri hvørt kilo av laksu.

Atli Gregersen, stjóri í Hiddenfjord, og Hans Jákup Mikkelsen, stjóri í Marine Harvest Faroes, staðfesta, at alivinnan beint nú hefur so mikið góðan viðvind, at prísurin setir met í nýggjari tíð.

- Vit skulu heilt langt aftur fyri at uppliva so góðan prís, viðurkenna teir.

Tað er ein blandingur av nógvum ymiskum faktorum sum gera, at prísurin í lýtuni er so høgur. Eftirspurningurin er høgur og tá marknaðurin ikki heilt klárar at fylla eftirspurningin upp, hækka prísurin.

Sambært Regini Mikkelsen, solumanni hjá Rainbow Seafood eru fleiri orsökir til, at útboðið ikki nøktar eftirspurningin. Ein er, at alararnir t.d. í Noregi hava tikið fyrr, tí fiskurin er herjaður av lús, ein annar er sjúka í øðrum alibrúkum og so hava frídagar í fyrru hálvu av árinum skapt óregluliga tøku. Alt ger, at útboðið ikki samsvarar við eftirspurningin og tað kvinkar prísir upp.

Eingin av teimum trimum væntar, at prísurin fer at halda sær omanfyri 60 krónur. Regin Mikkelsen sigur, at tað ikki er óhugsandi, at hann longu seinast í hesi vikuni lækkar eitt sindur, men hann er samdur við hinar báðar um, at við tí útboðið og framleiðslu, sum er nú, so lækkar hann eitt sindur út á heystið.

Alararnir báðir halda tó, at tað eru útlit til, at hann heldur sær á einum hægri støði, tað vil siga omanfyri 40 krónur fyri kilo, um ikki okkurt óvæntað hendur.

- Tað er ikki óvanligt, at prísurin er hægst í 2. ársfjórðingi. Hann lækkar so aftur í triðja ársfjórðingi áðrenn hann so hækka aftur fram móti jólum og ársenda, sigur Atli Gregersen.

Høgi kiloprísurin kann eisini í sjálvum sær gerast ein trupulleiki, heldur Regin Mikkelsen. Verður hann ov høgur, kann tað ávirka áhugan hjá endabrukaranum, sum keypir t.d. flak í handilsketum.

- Tað, sum verður selt í handilsketum í lýtuni hava tey keypt til fastan prís, og verður prísurin ov høgur, tá nýggj sending skal keypast, kann tað hava við sær, at kundarnir ikki keypa so nógv, tí endavørðan verður ov dýr. Men hvar tað markið er, veit eingin, sigur Regin Mikkelsen, sum tí ikki torir at seta krónutal á.

Dimma.fo

Vektgjöldini hækkað við 10 mió. krónur

21.06.2016 - 12:22

Landskassin fer at fáa 110 mió. krónur í vektgjöldum í ár í mun til 97 mió. krónur í fjør. Tað kemur fram í svari til fyrspurning, sum Bjørn Kalsø, løgtingsmaður, hefur sett Kristinu Háfoss, landsstýrskvinnu.

Kristina Háfoss upplýsir í svarinum, at umleið 10 mió. krónur av meirinntøkunum stava frá hækkingini í vektgjöldum, sum samgongan legði á bileigarar undan jólum.

Annars verður upplýst, at ongar ætlanir eru í lýtunum um at hækka vektgjöldini á akfør upp aftur meira. Hinvegin verður arbeitt við at umleggja vektgjöldini á nýggjar bílar til umhvørvisgjöld.

Hesar broytingar fara tó sambært landsstýrskvinnuni ikki at ávirka verandi bileigarar.

Nordlysid.fo

Streymmátarar lagdir út

21.06.2016 - 13:06

Magnus Heinason hevur verið úti á sínum regluliga túri at leggja streymmátararnar út aftur. Á túrinum blivu trýggjar streymmátara-boyur lagdar út: Tvær í Bankarennuna og ein norðanfyri. Harafturat vórðu tvær 120 m langar fortoyningar við smáum streymmátarum og fleiri hitamátarum lagdar út nakað norður av Føroyabanka á uml. 1100 m dýpi. Hetta er fyri at kanna hvørja leið tað kalda rákið úr Bankarennuni gongur. Eisini blivu hita- og saltmátarar gjørdar á hesi somu leiðini eins og eftir standardskurðinum av Bankanum og inn á Landgrunnin. Hesin túrur er partur av EU-verkætlanini NACLIM, sum Havstovan er við í. Nordlysid.fo

Tórsvøllur upp á altjóða stig

21.06.2016 - 14:03

Tórshavnar kommuna og Fótbóltssamband Føroya hava í dag skrivað undir nýggja samstarvsavtalu um útbygging av Tórsvølli. Heðin Mortensen, borgarstjóri, og Christian Andreasen, forseti í FSF, settu við hesum av álvara gongd á at gera Tórsvøll endaliga lidnan sum altjóða leikvøll.

Tað var í 2010, at kommunan og FSF í felag lótu gera eina heildarætlan at út- og umbyggja Tórsvøll til altjóða leikvøll, ið lýkur øll krøv til landsliðsfótbólt.

Tá útbyggingin er liðug, fær Tórsvøllur tær góðkenningar frá UEFA, sum skulu til fyri, at A-landsliðið uttan nakað frávik kann spæla sínar landsliðsdystir í Føroyum.

Hetta útbyggingarstigið á vestursíðuni verður bundið saman við eystara- og sunnaraskýlið, ið stóð liðugt bygt í fjør. Tá sita allir áskoðarar undir taki. Talan er harumframt um at betra munandi um allar hentleikar og krøv, ið UEFA setir bæði til áskoðarar, spælarar, officials, fjølmiðlar v.m.

Eisini verður áskoðarakapasiteturin øktur við eini 200 setrum, eins og at Niðari vøllur í Gundadali fær lut í nýggju hølifasilitetinum. Niðari vøllur hevur í dag ongar høliskarmar beint við vøllin.

Spælast alt árið

Um tvey ár byrjar nýggj altjóða landsliðskapping, nevnd Nations League, sum UEFA skipar fyri.

Hendan kappingin verður samstundis sum vanlig EM undankappingin og er ein eyka móguleiki at spæla seg til EM endaspælið.

Við bæði EM og HM undankappingum og Nations League fara í miðal 5-6 A-landsliðskappingardystir at verða spældir um árið. Hetta krevur eisini, at spælast kann alt árið.

Við skýlinum á vestursíðuni er Tórsvøllur sera væl vardur fyri vetrarveðrinum. Harumframt verður næsta ár móguligt at hita sjálvan vøllin upp við fjarhita, so at frost og kavi framyvir ikki verður nøkur forðing.

Spælast og venjast kann tá á Tórsvølli so at siga allar dagar á árinum.

Ætlandi fer sjálvst byggiarbeiðið í gongd áðrenn ársskið og verður væntandi liðugt í 2019.

Nordlysid.fo

Brandur til Lillestrøm?

21.06.2016 - 23:20

Okkurt bendur á, at føroyski landsliðsleikarin fær nýtt felag skjótt.

Tað er heimasíðan hjá FCK, ið skrivur at Brandur H. Olsen er í norska felagnum Lillestrøm og hyggur eftir umstøðunum har. Tað kundi bent á, at hann verður leigaður út ella seldur har til. Einku er tó enn staðfest, men tað liggur í kortunum, at Brandur neyvan heldur fram í FCK, tí hann ynskir spælutíð.

Lillestrøm liggur í lýtuni á 9. plássi av 16 liðum í bestu norsku deildini.

Nordlysid.fo

Havbúgvinn gjørt roktúr

21.06.2016 - 15:41

Havbúgvinn kom í gjár inn á Havnina við 50 tonsnum av svartkalva.

Talan hevur verið um ein framúr góðan túr, upplýsir skiparin. Teir vóru einans burtur í níggju og ein hálvan dag, áðrenn teir kundu leggja leiðina aftur til Havnar við fullari last av svartkalva.

Og býtisprosentíð var so at siga øvugt frá tí, ið tað plagdi at vera, upplýsir skiparin. Vanliga fáa teir nógvan tosk og lítið av svartkalva. Hesaferð fekk nokk av svartkalva, meðan teir fingur so at siga ongan tosk.

Havbúgvinn fer til fiskiskap aftur í morgin.

Amerikanski herflotaráðharrin vitjar í Føroyum

21.06.2016 - 16:30

Hósdagin 23. juni kemur Ray Mabus, amerikanskur herflotaráðharri á vitjan í Føroyum. Føroya landsstýri er vertur fyri vitjanini.

Fríggjadagin hevur ráðharrin fund við løgmann, Aksel V. Johannesen, Poul Michelsen, landsstýrismann í uttanríkis- og vinnumálum og Høgna Hoydal, landsstýrismann í fiskivinnumálum. Á fundinum við landsstýrið fara partarnir m.a. at umrøða viðurskipti og áhugamál í Arktisk.

Á ferðini skal ráðharrin eisini hitta Løgtingsins Uttanlandsnevnd og vitja Arktisk Kommando.

Ráðharrin fer av landinum aftur sunnudagin 26. juni.

Portal.fo

Týskland vann dystin - grønu áskoðararnir vunnu hjørtuni

21.06.2016 - 18:52

Bólkur C er nú eisini avgjörður, og við úrslitunum frá dystunum, ið júst eru avgreiddir, so gjørdist endin tann, at Týskland vann bólkin við sjei stigum.

Teimum á baki kemur Pólland, ið eisini hevur sjei stig, men Pólland hevur verri málúrtøku.

Á triðja plássi er Írland, ið við sigrinum á Ukraina hevur trý stig, meðan Ukraina liggur niðast við ongum stigum.

Síðsta umfar í bólkinum varð avgreitt fyri løtu síðani, har Týskland vann 1-0 á Norðurírlandi, meðan Poland somuleiðis vann 1-0 á Ukraina.

Hóast Týskland var omaná allan dystin, so var framúr málmansavrik hjá Michael McGovern og óneyvleiki á fremstu røð hjá týskarum nokk til, at tað bert gjørdist tað eina málið. Tað skjeyt Mario Gomez, tá 30 minuttir vórðu spældir.

Og hóast Týskland vann dystin, so kann ikki sigast annað, enn at norðuríriska áskoðarafjöldin vann hjørtuni hjá hyggjarunum.

Heilt frá lagt varð til brots og til dystarenda gjørdur norðurírsku viðhaldsfólkini tað, ið tey kundu, fyri at stuðla teimum á vøllinum.

Serliga var sangurin Will Grigg's on Fire, ið er um áleyparan hjá Norðurírlandi, ofta at hoyra, og sjálvandi varð dansað afturvið.

Í hinum dystinum kláraði eisini Poland at koppa Ukraina við einum máli, ið Jakub Blaszczykowski skjeyt í 54. minutti.

Seinni í kvøld skal eisini bólkur D avgreiðast, tá Kroatia brestir saman við Spania, og Kekkia møtir Turkalandi.

Portal.fo

Tyrlan kom eftir veðurføstu ferðafólkunum í Mykinesi

21.06.2016 - 19:22

Í grein fyrr í dag á Portalinum hoyrdu vit um umleið 40 ferðafólk, sum vóru blivin veðurføst í Mykinesi. Ov nógv brim var bráðliga, og Jósup fekk tí ikki lagt at, og flutt fólk ið aftur til Sørvágs. Men Strandferðslan setti nakrar tímar seinni tyrluna í gongd við at flyta fólk ið aftur á meginlandið.

Kunningin var henda frá samferðsluleiðaranum hjá Strandferðsluni:

- Nú Jósup ikki kann sigla vegna brim í Mykinesi, hevur Strandferðsaln sent tyrluna eftir fólkunum. So her um 18:00 tíðina í kvøld fór tyrlan fyrsta turin av flogvøllinum og til Mykines eftir ferðafólkunum sum lógu veðurføst í Mykinesi, segði Jens Petur Brattalíð, samferðsluleiðari hjá SSL.

Portal.fo

Kroatar finga fyrsta pláss við at vinna á spaniólum

21.06.2016 - 22:26

Spaniolar ætlaðu at spaka dystin heim, seinastu løtuna av dystinum móti kroatum í kvøld, men kroatar ætlaðu sær okkurt annað, og góvu ikki upp, hóast teir vórðu lagdir undir trýst stórar partar av dystinum. Móti endanum finga teir eisini úrslit fyri sítt stríð. Teir skoraðu til 2-1 og endaðu við at vinna bólkin, fyri nøsini á júst Spania.

Spania legði seg annars á odda í dystinum longu í sjeýnda minutti, tá toppskjúttin í EM higartil, Alvaro Morata skoraði eftir frálíkt samspæl millum Silva og Fabregas og til síðst, Morata. Úrslitið helt sær líka fram til beint undan steðginum, tá Ivan Perisic fór til stroks í vinstru. Hann steðgaði á, og legði eitt framúr innlegg inn til Nikola Kalinic sum hegnisliga javnaði við nærmastu stong.

Hetta úrslitið kundu bæði lið liva við, og tað sást kanska eisini á spælinum. Men sum dysturin leið, blivu kroatar meira og meira naskir, og komu heilt tætt uppá nakrar ferðir. Hetta gav pláss í mótsatta enda, og tað gagnýttu spaniolar. Tað einu ferðina teir fóru í álop, endaði tað við, at Silva fór um koll. Brotspark varð dømt, og Ramos skuldi skjóta. Men hann brendi. Kroatar blivu við at kontra, og spaniolar blivu við at trilla aftur og fram og til síðuna. Tá tríggir minuttir írestaði fóru kroatar enn einaferð í mótálop, og hesaferð fekk dagsins leikari, Ivan Perisic bóltin í vinstru. Áðrenn Pique fekk forða orduligt fyri, og áðrenn De Gea fekk plasera seg rætt, fekk hann lagt Koratia á odda 2-1, sum eisini gjørdist endaliga úrslitið.

Sostatt vann Kroatia bólk D, eitt stig frammanfyri Spania. Nummar trý bleiv Turkaland, sum í hinum dystinum í bólkinum vann 2-0 á Kekkia.

Portal.fo

Sisimiut kom á Havnina í kvøld

21.06.2016 - 22:59

Grønlandski trolarin Sisimiut, sum hevur verið til fiskiskap í Barentshavninum kom á Havnina í kvøld, teir løgdu at við bryggjuna undir Vónini, tí trolgreiðirnar skulu skiftast, toskatrolini skulu í land og svartkalvatrolútgerðin skal umborð. Hetta skrivar JN.fo í kvøld.

Sambært JN.fo skal Sisimiut landa í Kollafirði tíðliga í morgin. Teir hava 635 tons av flaki, og sløginu eru toskur, hýsa og upsi.

Sisimiut hevur nú fiskað kvotuna í Barentshavninum, og skipari henda túrin er Pauli Olsen.

JN.fo upplýsir, at Sisimiut væntandi fer nýggjan túr seint hósdagin, og at okkurt smávegis skal umvælast, nú teir eru í havn.

Portal.fo

Hallur av Rana 21.06.2016 (16:56)

- **Stórveldini byrja at fáa áhuga fyri Føroyum aftur**

- Tá tað regnar á prestin, dryppar tað á deknin.

Soleiðis tekur Jens Christian Svabo Justinussen, Ph.D. í samfelagsvísindum, til, tá hann skal lýsa áhugan hjá útlenskum stórveldum fyri Føroyar.

Hann tekur til kenda orðafellið, tá in.fo spyr hann um eina viðmerking til vitjanina hjá Ray Mabus, amerikanski herflotaráðharrin, ið kemur til Føroyar seinni í vikuni.

Jens Christian Svabo Justinussen metir nevnliga, at tað er stóri áhugin fyri Arktisk, ið hevur gjørt, at Føroyar aftur eru relevantar hjá útlenskum stórveldum.

- Økti áhugin fyri Føroyum skal síggjast í broytingunum í Arktisk, har ísurin bráðnar og økið verður meira atkomiligt. Fleiri stórveldir fylgja gongdini við stórum áhuga, og tað ger Føroyar meira áhugaverdar.

Tað eru nógv ár síðani, at Nato stongdi radarstöðina á Sornfelli, og í nógv ár var lítil og eingin áhugi millum tey útlensku stórveldini fyri Føroyum. Seinastu árinu hava tó alsamt fleiri ráðharrar og sendinevndir vitjað Føroyar, og seinni í vikuni verður nokk fyrstu ferð nakrantíð, at ein amerikanskur ráðharri vitjar Føroyar.

- Í kjalarvørrinum av kalda krígunum var tað ikki nakar serliga stórir áhugi í Arktisk og Føroyum í fleiri ár, og sást tað best her, tá Sornfelli varð niðurlagt. Men í byrjanini av 21. øld hómaðist ein broyting, og so líðandi er áhugin fyri Føroyum vaksin aftur á fleiri økjum, sigur Jens Christian Svabo Justinussen.

At tann økti áhugin eisini sæst aftur hernaðarlíga, er Jens Christian Svabo Justinussen ikki í iva um.

- Vit skulu bara eitt ár aftur, tá ein bretsk fregratt var í Føroyum. Tað er fyrstu ferð síðani kalda kríggið, at eitt bretskt hernaðarskip vitja Føroyar. Tað er eitt signal um, at viðurskiftini eru í fer við broytast. Stórveldini byrja at fáa áhuga fyri Arktisk og Føroyum aftur.

In.fo

Andlát

Nicolina Johannessen andaðist á Norðoya Røktarheimið mánamorgunin, 93 ára gomul.
